

السلام علیکم ورحمۃ اللہ وبرکاتہ

اکرام اللہ بریعی امی میل سوال کرتے ہیں کہ ایک شخص کسی سے دکان کرایہ پر لیتا ہے۔ ماہانہ کرایہ کے علاوہ مالک دکان کرایہ دار سے پچڑی کی رقم وصول کرتا ہے۔ اس کی شرعی حیثیت کیا ہے؟ نیز بعض اوقات کرایہ دار اس دکان کو کچھ وقت استعمال کر کے کسی دوسرے شخص کو کرایہ پر دے دیتا ہے اور اس شخص سے منہ مانگی پچڑی وصول کرتا ہے۔ جبکہ مالک دکان کو اس سے کچھ نہیں ملتا کیا شرعاً ایسا کرنا درست ہے؟

الجواب بعون الوهاب بشرط صحیح السؤال

و علیکم السلام ورحمۃ اللہ وبرکاتہ

الحمد للہ، والصلاۃ والسلام علی رسول اللہ، أما بعد

(مالی کے معاملات کے متعلق ارشاد باری تعالیٰ ہے "کہ اسے ایمان والو! تم ایک دوسرے کے مال باطل ذرائع سے مت حاصل کرو! اگر تجارت باہمی رضامندی سے ہو تو ٹھیک ہے۔ (4/ النساء: 29)

اس ارشاد باری تعالیٰ کے پیش نظر مروجہ پچڑی کا کاروبار ناجائز اور حرام ہے۔ اگر مالک دکان پیشگی وصول کی ہوئی رقم ماہ ماہ کرایہ میں وضع کرتا رہے تو جائز ہے۔ کیوں کہ اس میں کرایہ دار کی طرف سے مالک دکان کی خیر خواہی ہے کہ وہ یکجہت لی ہوئی رقم کو اپنے مصرف میں لے آتا ہے۔ اگر وصول کی ہوئی رقم کرایہ کا حصہ نہیں بنتی تو مالک کا اس طرح پیشگی رقم وصول کرنا ناجائز اور حرام ہے۔ کیوں کہ مالک اس رقم کے معاوضہ میں کرایہ دار کو کچھ نہیں دیتا۔ اس طرح کرایہ دار کا اس دکان کو آگے پچڑی پر دینا بھی جائز نہیں۔ کیوں کہ یہ مالک کی اجازت کے بغیر اس کے مال میں تصرف کرنا ہے اگر مالک اراضی بھی ہو جائے تو بھی ناجائز ہے کیوں کہ یہ مال بلا معاوضہ حاصل کیا گیا ہے اگر تجارت کا کوئی اڈا یا مکان کا محل وقوع کوئی قدر قیمت رکھتے ہیں تو وہ اصل مالک کا حق ہے کرایہ دار صرف اس کو اپنے استعمال میں لانے کا روادار ہے اسے آگے فروخت کرنے کی شرعاً اجازت نہیں ہے۔ آخر یہ کرایہ دار دوسرے کرایہ کو مزید رقم کے معاوضے میں کیا چیز دیتا ہے۔ ایسے کاروبار کو تجارت تو نہیں کہا جاسکتا ہے۔ جس میں معاوضہ ضروری تو ہوتا ہے پھر حدیث میں ہے "کہ نہ خود نقصان اٹھاؤ اور نہ کسی دوسرے کو نقصان پہنچاؤ۔" پچڑی کا کاروبار اس حدیث کے بھی خلاف ہے۔ کیوں کہ ایسا کرنے سے مالک دکان کو نقصان ہوتا ہے۔ اگر کرایہ دار کو دکان کی ضرورت نہیں تو اسے چاہیے کہ اسے خالی کر کے مالک کے حوالے کر دے۔ اگر مالک نے پیشگی کرایہ وصول کیا ہے تو اسے چاہیے کہ اجارہ کی باقی ماندہ مدت کے مقابل میں یکجہت رقم کا جتنا حصہ آ رہا ہے۔ اسے واپس کر دے۔ نیز اگر دکان متعین مدت کے لئے کرایہ پر بھی دی تو مالک دکان کے لئے یہ بھی جائز نہیں کہ کسی شرعی عذر کے بغیر اس معاملہ کو ختم کرے۔ اور نہ ہی کرایہ دار پر دکان خالی کرنے کا دباؤ ڈالے۔ اگر مالک ایسا کرتا ہے تو کرایہ دار کے لئے جائز ہے کہ وہ اپنے اس حق کرایہ داری سے دستبر داری کے عوض مال کا مطالبہ کرے یہ عوض اس کے علاوہ پر ہوگا کسی کرایہ دار اپنی یکجہت دی ہوئی رقم میں سے اجارہ کی باقی ماندہ مدت کے حساب سے حق دار ہوگا۔ ہمارے ہاں بعض شہروں میں پچڑی کی ایک بدترین صورت بھی رائج ہے۔ وہ اس مالک دکان 'دکان کی پوری رقم وصول کر لیتا ہے۔ لیکن خریدار کو مالکانہ حقوق نہیں دیتا بلکہ اس سے ماہ ماہ طے شدہ کرایہ وصول کرتا ہے۔ کرایہ دار اس دکان میں کسی دوسرے شخص کو بٹھا دیتا ہے اور اس سے کچھ رقم بھی وصول کرتا ہے مالک دکان نے کرایہ دار سے پچڑی کی رقم ٹھیک یا پچیس فیصد وصول کرتا ہے تاکہ اس کے نام پر کرایہ کی رسید جاری کرے۔ شرعی طور پر مالک اور اپنے کرایہ دار کا یہ کاروبار ناجائز ہے۔ ایک مسلمان کو اس سے اجتناب کرنا چاہیے۔

ہذا ما عندی واللہ اعلم بالصواب

فتاویٰ اصحاب الحدیث

جلد: 1 صفحہ: 260